



Fígjarmálaráðið

Løgtingið

Dagfesting: 27. september 2018

Løgtingsmál nr. 48/2018: Uppskot til løgtingslóg um broyting í løgtingslóg um stuðul til dupult húsarhald (Stuðul til persónar, sum av arbeiðsávum hava útreiðslur til dupult húsarhald)

Uppskot til

Løgtingslóg um broyting í løgtingslóg um stuðul til dupult húsarhald
(Stuðul til persónar, sum av arbeiðsávum hava útreiðslur til dupult húsarhald)

§ 1

Í løgtingslóg nr. 95 frá 6. juni 1997 um stuðul til dupult húsarhald, sum broytt við løgtingslóg nr. 174 frá 30. desember 1997, verða gjørdar hesar broytingar:

1. § 1, stk. 1 verður orðað soleiðis:
“Rætt til stuðul eftir hesi løgtingslóg, hevur persónur, búsitandi í Føroyum, sum av arbeiðsávum hevur útreiðslur til dupult húsarhald í Føroyum.”

2. Í § 1 verður sum stk. 2 sett:
“*Stk. 2.* Stuðulin er treytaður av, at umsøkjari annaðhvørt er í hjúnabandi ella hevur verið í fóstum samlívi eitt longri tíðarskeið.”

§ 2

Henda løgtingslóg kemur í gildi 1. januar 2019.

Kapittul 1. Almennar viðmerkingar

Landsstýrismaðurin í fíggjarmálum leggur hervið fram uppskot til broyting í løgtingslógini um stuðul til dupult húsarhald.

1.1. Orsakir til uppskotið

Uppskotið verður lagt fram í sambandi við fíggjarlógarruppskotið fyri 2019.

1.2. Galdandi lóggáva

Galdandi lóggáva veitir øllum giftum persónum, búsitandi í Føroyum, sum av arbeiðsávum hava útreiðslur til dupult húsarhald, stuðul.

1.3. Endamálið við uppskotinum

Endamálið við uppskotinum er at seta krav um, at stuðulin til dupult húsarhald bert verður veittur, um bæði húsarhaldini eru í Føroyum. Hetta fyri at leggja dent á, at endamálið við lógini er at tryggja, at tað skal bera til hjá fólki í Føroyum at búgva og arbeiða kring alt landið. Hartil er endamálið við broytingini at javnseta gift og samlivandi í mun til lóggávuna.

1.4. Samandráttur av nýskipanini við uppskotinum

Uppskotið hevur við sær, at tað til stuðulin verður sett krav um, at bæði húsarhaldini, sum ein hevur útreiðslur til, eru í Føroyum. Harafturat skal tað eisini vera møguligt at fáa stuðulin veittan, sjálvt um ein ikki er giftur, men er í føstum samlívi eitt longri tíðarskeið. Sum longri tíðarskeið er at skilja, at persónurin, ið søkir um stuðulin, hevur livað saman við einum øðrum persóni sum hjún í 18 mánaðir ella longri. Hetta samsvarar við siðvenjuna hjá Útlendingastovuni, har ein av treytunum fyri familjuseining er, at partarnir annaðhvørt skulu vera í hjúnabandi ella í føstum samlívi eitt longri tíðarskeið.

1.5. Ummæli og ummælisskjal

Av fíggjarlógartekniskum orsökum verður lógaruppskotið lagt fyri Løgtingið saman við fíggjarlógarruppskotinum fyri 2019. Málið verður samstundis sent til hoyringar. Um hoyringin elvir til, at ynskt verður at tillaga lógaruppskotið, verður broytingaruppskot latið Løgtinginum eftir, at hoyringarfreistin er farin.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Uppskotið hevur jaligar fíggjarligar avleiðingar fyri landið. Mett verður, at samlaði stuðulin kostar landinum umleið 1.000.000 krónur. Tað verður sambært TAKS met, at umleið 90% av umsøkjjarunum eru útlendingar, har tað eina húsarhaldið er uttanlands. Tí verður broytingin met at lækka útreiðslur landsins umleið 900.000 krónur.

Niðanfyri eru tøluni um dupult húsarhald frá TAKS fyri árin 2015-2017:

Árstal	Upphædd	Tal av persónum	Min. upphædd pr. pers.	Max. upphædd pr. pers.	Í miðal pr. pers.
2015	880.276,00	115	472,00	13.318,00	7.654,57
2016	1.064.374,00	125	287,00	13.359,00	8.514,99
2017	1.063.487,00	125	820,00	13.277,00	8.507,90

2.2. Umsitingarligar avleiðingar fyri land og kommunur

Uppskotið hevur jaligar umsitingarligar avleiðingar TAKS, tí at nú vera færri umsóknir at viðgera.

2.3. Avleiðingar fyri vinnuna

Uppskotið hevur við sær, at tey starvsfólk í vinnuni, ið higartil hava kunnað søkt um stuðul til dupult húsarhald, um hesi hava bústað uttanlands og í Føroyum, ikki fara at hava móguleikan frameftir. Sambært TAKS koma flestu umsóknirnar frá útlensku arbeiðsfólkunum í byggivinnuni.

2.4. Avleiðingar fyri umhvørvið

Uppskotið hevur ongar avleiðingar fyri umhvørvið.

2.5. Avleiðingar fyri serstøk øki í landinum

Uppskotið hevur ikki serligar fíggjarligar, umsitingarligar ella umhvørvisligar avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur ikki avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Uppskotið hevur ikki avleiðingar fyri millumtjóðasáttmálar á økinum.

2.8. Tvørgangandi millumtjóðasáttmálar

Uppskotið hevur ikki avleiðingar fyri tvørgangandi millumtjóðasáttmálar.

2.9. Marknaforðingar

Uppskotið hevur ikki við sær marknaforðingar.

2.10. Revsing, útpanting, sektir ella onnur størri inntriv

Uppskotið hevur ikki við sær revsing, útpanting, sektir ella onnur størri inntriv.

2.11. Skattir og avgjöld

Uppskotið áleggur ikki nýggjar skattir og avgjöld.

2.12. Gjöld

Uppskotið áleggur ikki gjöld.

2.13. Áleggur lógaruppskotið fólki skyldur?

Uppskotið áleggur ikki fólki skyldur.

2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Uppskotið leggur ikki heimildir til landsstýrismannin, ein annan enn landsstýrismannin ella til kommunur.

2.15. Gevur lógaruppskotið almennum myndugleikum atgongd til privata ogn?

Uppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Uppskotið javnsetir gift og samlivandi pør.

2.17. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Nei	Nei	Ja
Umsitingarligar avleiðingar	Nei	Ja	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1, nr. 1

Ásetingin avmarkar stuðulin til dupult húsarhald í Føroyum.

Fyri at fáa stuðul til dupult húsarhald, skal umsøkjarin hava útreiðslur til dupult húsarhald, og hesar útreiðslur skulu vera av arbeiðsávum, og verður tí kravt,

- 1) at talan í roynd og veru er um tvey húsarhald, og
- 2) at arbeiðið er atvoldin til hetta.

Treytin verður lokin, um umsøkjarin býr nær við arbeiðsstaðið, meðan húskið býr aðrastaðni í Føroyum og so langt frá arbeiðsstaðnum, at daglig ferðing antin ikki er møgulig ella hevur við sær órímiligar trupulleikar og útreiðslur.

Til § 1, nr. 2

Hetta stykkið ger, at persónar, sum ikki eru giftir, men tó hava livað saman við einum øðrum persóni eitt longri tíðarskeið, eisini hava møguleika fyri at fáa veitt stuðulin.

Sum longri tíðarskeið er at skilja, at persónurin, ið søkir um stuðulin, hevur livað saman við einum øðrum persóni sum hjún í 18 mánaðir ella longri. Hetta samsvarar við siðvenjuna hjá Útlendingastovuni, har ein av treytunum fyri familjuseining er, at partarnir annaðhvørt skulu vera í hjúnabandi ella í fóstum samlívi eitt longri tíðarskeið.

Til § 2

Áseting um gildiskomu.

Fíggjarmálaráðið, 27. september 2018

Kristina Háfoss
landsstýrismaður

/ Bjarni Askham Bjarnason

Yvirlit yvir fylgiskjøl:

Fylgiskjal 1: Javntekstur